

Álit

Í

Løgtingsmáli nr. 10/2018: Uppskot til samtyktar um eina listaskúlaskipan

Bárður S. Nielsen, Edmund Joensen, Magnus Rasmussen og Bjørn Kalsø hava vegna Sambandsflokkinn lagt málið fram 10. september 2018, og eftir 1. viðgerð 20. september er tað beint Mentanarnevndini.

Nevndin hevur viðgjørt málið á fundum 3. og 9. oktober og 14., 21. og 28. november og 12. desember 2018 13., og 6. februar 2019.

Nevndin hevur havt fund við Kommunufelagið, Fróðskaparsetur Føroya og við Skúlan á Fløtum (umboð fyri Litir í Leiki)

Harafturat hevur nevndin viðgjørt neyvt sama uppskot væl og virðiliga á vári í 2018, har hesi vórðu innkallað: Listaskúli Føroya, Kommunufelagið, LISA, umboð fyri listalærarar í fólkkaskúlanum og landsstýrismaðurin í mentamállum.

Nevndin hevur tískil viðgjørt málið gjølla og náddi ikki at gerast liðug við tað, áðrenn tingsetan endaði, hin 24. apríl 2018. Sambandsflokkurin hevur so lagt málið fram aftur á heysti 2018.

Undir viðgerðini hevur nevndin býtt seg í ein meiriluta og ein minniluta.

Meirilutin (Hanna Jensen, Kristianna W. Poulsen, Óluva Klettskarð, Katrin Kallsberg og Jónleif Johannesen) heldur, at uppskotið hevur eitt gott endamál. Tó er enn ógreitt, um neyðugt er við nýggjari lóggávu fyri at seta í verk listaskúlatilboð, ella um onkrar verandi skipanir og heimildir hjá lands- og kommunalmyndugleikum kunnu nýtast til at skipa tílík tilboð innan list, sum uppskotið snýr seg um.

Harafturat arbeiðir samgongan við at styrkja kreativu lærugreinirnar innan fólkkaskúlan, sum stórt ynski hevur verið um leingi.

Meirilutin heldur, at skal ein nýggj skipan setast í verk, so má hon grundast væl politiskt og hjá avvarðandi myndugleikum. Hetta málið krevur, at eitt landsstýrisfólk kannar væl, um ein slík skipan kann fyrireikast innanfyri verandi skipanir, eitt nú innan “Løgtingslóg um frítíðarundirvísing v.m.”, sum hevur heimild til formliga førleikagevandi undirvísing við serligum krøvum til fakligheitina hjá undirvísarunum, sí 3. tætt í lógini, “Serstøk frítíðarundirvísing”.

Meirilutin metir ikki, at tað er rætt at áleggja avvarðandi landsstýrisfólki at gera uppskot til lóg, tá tað er ikki er vist, at neyðugt er við nýggjari lóg. Hinvegin eigur politiska skipanin at seta fokus á og saman við viðkomandi þórtum arbeiða fyri at fáa eina meira skipaða listaundirvísing í komandi tíðum.

Meirilutin tekur tí ikki undir við málinum, sum tað fyriliggur og mælir Løgtinginum frá at samtykkja uppskotið.

Minnilutin (Jógvan á Lakjuni og Helgi Abrahamsen) tekur undir við málinum og mælir lögtinginum til at samtykkja uppskotið.

Einki er at ivast í, at ein listaskúlaskipan hevði kunnað verið við til at ment skapanarevnini hjá børnum og ungum, og ment og ríkað listina í Føroyum.

Fróðskaparsetrið arbeiðir í løtuni við at menna eina listarliga útbúgving, sum bæði skal kunna vera ein endalig útbúgving, og samtíðis eisini ein lovfjøl hjá teimum, sum vilja útbúgva seg víðari uttanlands. Ein listaskúlaskipan kundi millum annað verið eitt gott grundarlag hjá teimum, sum ætla sær undir hesa listarligu útbúgvingina á Setrinum.

Vit hava í dag Musikkskúlan, sum gevur frálæru í fólkkaskúlanum, og kvøldskúlar, sum geva frálæru í frítíðini. Hetta uppskotið snýr seg um nakað meira enn tað. Hetta skal vera uttanfyri fólkkaskúlan, men tað skal kortini ikki vera frítíðarundirvísing. Nøkur føst førleikakrøv skulu eisini verða sett øllum, sum skulu undirvísa.

Tí er greitt, at hendan skipanin kann ikki vera undir verandi løgtingslóg um frítíðarundirvísing v.m., tí talan er ikki um frítíðarundirvísing, og talan skal eisini kunna vera um eina longri útbúgving enn tað, sum tann lógin gevur heimild til.

Listaskúlaskipanin skal heldur ikki vera avmarkað til at vera eitt fak í kreativum lærugreinum innan fólkkaskúlan, men skal vera ein skipan, sum liggur uttanfyri fólkkaskúlan.

Við hesum orðum tekur minnilutin undir við málinum, og mælir Løgtinginum til at samtykkja uppskotið.

Mentanarnevndin, 12. februar 2019

Hanna Jensen
formaður

Óluva Klettskarð
næstformaður

Kristianna W. Poulsen

Katrin Kallsberg

Jónleif Johannesen

Jógvan á Lakjuni

Helgi Abrahamsen